



INDIAN SCHOOL AL WADI AL KABIR

Class: X	Department: Hindi	Date of submission: NA
Question Bank: 16	Topic: तोप	Note: Pl. file in portfolio

कविता - तोप - कवि- श्री वीरेन डंगवाल - 1947 - 2015

प्रश्नोत्तर

प्रश्न 1. विरासत में मिली चीज़ों की बड़ी सँभाल क्यों होती है? स्पष्ट कीजिए।

उत्तर: विरासत में मिली चीज़ों की बड़ी सँभाल इसलिए होती है क्योंकि ये हमें पूर्वजों की परंपराओं की याद दिलाती हैं और हमारी भावनाएँ भी इनसे जुड़ी होती हैं। नई पीढ़ी उनके बारे में जाने, उनके अनुभवों से कुछ सीखे, इसी उद्देश्य से इनकी बड़ी सँभाल की जाती है। ताकि ये लंबे समय तक बनी रहें।

प्रश्न 2. इस कविता से आपको तोप के विषय में क्या जानकारी मिलती है?

उत्तर: इस कविता में हमें तोप के बारे में यह जानकारी मिलती है कि 1857 के स्वतंत्रता - संघर्ष में अंग्रेज सेना द्वारा प्रयोग की गई तोप है। इसे वर्ष में दो बार चमकाया जाता है और यह तोप हमें बताती है कि कोई कितना भी शक्तिशाली क्यों न हो, एक न एक दिन उसे धराशायी होना ही पड़ता है।

प्रश्न 3. कंपनी बाग में रखी तोप क्या सीख देती है?

उत्तर: कंपनी बाग में रखी तोप यह सीख देती है कि हमें भविष्य में कभी किसी विदेशी कंपनी को अपने देश में पाँव नहीं जमाने देना चाहिए। विशेष रूप से ऐसी कंपनी जिसकी नियत ठीक न हो। यह हमें अपनी पुरानी गलतियों से शिक्षा लेने की सीख देती है।

प्रश्न 4. कविता में तोप को दो बार चमकाने की बात की गई है। वे दो अवसर कौन-से होंगे?

उत्तर: ये दो अवसर होंगे- (1) 15 अगस्त (स्वतंत्रता दिवस) (2) 26 जनवरी (गणतंत्र दिवस) इन अवसरों पर शक्ति-प्रदर्शन की वस्तुएँ चमकाई जाती हैं।

प्रश्न 5. निम्नलिखित पंक्तियों का भाव स्पष्ट कीजिए-

अब तो बहरहाल छोटे लड़कों की घुड़सवारी से अगर यह फ़ारिग हो
तो उसके ऊपर बैठकर

चिड़ियाँ ही अकसर करती हैं गपशप

उत्तर: कवि कहता है कि जो तोप पहले बहुत शक्तिशाली थी, अब वह निरर्थक हो गई है। अब यह कंपनी बाग में घूमने-फिरने आए छोटे-छोटे बच्चों की घुड़सवारी के काम आती है। जब इस

पर बच्चे सवारी नहीं कर रहे होते तो इसके ऊपर चिड़ियाँ बैठी अपनी मधुर चहचहाहट में गपशप करती दिखाई देती हैं।

प्रश्न 6. निम्नलिखित पंक्तियों का भाव स्पष्ट कीजिए-

वे बताती है कि दरअसल कितनी भी बड़ी हो तोप

एक दिन तो होना ही है उसका मुँह बंद।

उत्तर: वे चिड़ियाँ मानो संदेश देती हैं कि कोई व्यक्ति इस तोप के समान चाहे कितना शक्तिशाली क्यों न हो, एक-न-एक दिन उसका भी मुँह इस तोप की तरह ही बंद हो जाता है। यानी वह शक्तिहीन हो जाता है।

प्रश्न 7. निम्नलिखित पंक्तियों का भाव स्पष्ट कीजिए-

उड़ा दिए थे मैंने

अच्छे-अच्छे सूरमाओं के धज्जे

उत्तर: तोप उन लोगों को बताती है कि अपने समय में वह बहुत शक्तिशाली थी। अपने सामने आने वाले बड़े-बड़े वीरों की धज्जियाँ उड़ा देती थी। देश को आज़ाद कराने का सपना साकार करने वाले अनेक जाँबाजों को मौत के घाट उतार दिया था।

प्रश्न 8. 'तोप' शीर्षक कविता का भाव समझते हुए इसका गद्य में रूपांतरण कीजिए।

उत्तर: इस कविता में कवि ब्रिटिश सरकार द्वारा बनाए गए कंपनी बाग के मुहाने पर रखी तोप का संक्षिप्त परिचय देता है। इस तोप का संबंध 1857 के स्वतंत्रता संग्राम से है। अब यह तोप प्रदर्शन की वस्तु बनकर रह गई है। कभी यह शक्तिशाली थी। अब केवल बच्चों और चिड़ियों के खेलने की वस्तु मात्र रह गई है।

काव्यांश के आधार पर बहुविकल्पीय प्रश्न -

निम्नलिखित काव्यांश को पढ़कर पूछे गए प्रश्नों के उत्तर चुनिए।

अब तो बहरहाल

छोटे लड़कों की घुड़सवारी से अगर यह फ़ारिग हो

तो उसके ऊपर बैठकर

चिड़ियाँ ही अकसर करती हैं गपशप

कभी-कभी शैतानी में वे इसके भीतर भी घुस जाती हैं

खास कर गौरैयाँ

वे बताती हैं कि दरअसल कितनी भी बड़ी हो तोप

एक दिन तो होना ही है उसका मुँह बंद।

(क) 'छोटे बच्चे उसकी घुड़सवारी कर रहे हैं'

इस कथन से क्या अभिप्राय है?

- (i) तोप पर चढ़ कर छोटे बच्चों को घुड़सवारी का आनंद मिल रहा है।
- (ii) आजाद भारत के छोटे बच्चों ने ही तोप की शक्ति को नियंत्रित कर लिया है।
- (iii) छोटे बच्चों के लिए अब तोप खिलौना मात्र है।
- (iv) अब तोप कंपनी बाग की शोभा है।

(ख) 'अब यह तोप चिड़ियों के बैठने-बतियाने का स्थान हो गई है। इसका अभिप्राय है -

- (i) इस तोप की अहमियत क्षीण हो गई है।
- (ii) चिड़ियों को उठने-बैठने की अच्छी जगह मिल गई है
- (iii) चिड़ियाँ भी तोप से भयभीत नहीं होती हैं
- (iv) लड़के तोप से हटते हैं तो चिड़ियाँ आराम करती हैं

(ग) विनाशकारी विरासती तोप की संभाल के पीछे क्या कारण हो सकता है?

- (i) स्वतंत्रता आंदोलन का हिस्सा होना
- (ii) कंपनी बाग के मुहाने की शान होना
- (iii) ईस्ट इंडिया कंपनी की विशेष तोप होना
- (iv) देश की स्वतंत्रता के लिए घातक शत्रुओं से सावधान होना

(घ) कंपनी बाग के मुहाने पर रखी तोप क्या सीख देती है?

- I. तोप का अंत निश्चित है
- II. बच्चे और पक्षी किसी से नहीं डरते
- III. आततायी के आतंक का अंत निश्चित है
- IV. शक्ति के अहंकार में दूसरों पर अत्याचार नहीं करने चाहिए

विकल्प:

- (i) I और IV दोनों
- (ii) I और II दोनों
- (iii) I और III दोनों
- (iv) III और IV दोनों

(ङ) दरअसल कितनी भी बड़ी हो तोप

एक दिन तो होना ही है उसका मुँह बंद।

उपर्युक्त पंक्तियों का भाव है-

- (i) सामने वाले को कम न समझना
- (ii) तोप से सभी डरते हैं
- (iii) बड़ा मुँह बंद नहीं होता
- (iv) एक दिन बड़ी शक्ति का भी अंत होता है